

ಸಲಿ ನಾಸಿರಿ

ಜೀವನವೆಂದರೆ ಹರಿಯುವ ನದಿಯಂತೆ ಇರಬೇಕು. ಹಿಂದೆ ನಡೆದದ್ದನ್ನು ಜಿಜ್ಞಾಸೆ, ಮುಂದೆ ನಡೆಯುವುದರ ಕಡೆಗೆ ಗಮನ ಕೊಟ್ಟರೆ ಬದುಕಿನಲ್ಲಿ ಸದಾ ಖುಷಿಯಾಗಿರಬಹುದು.

ದಿನ ಸಂಚಾರ

ಸೆಪ್ಟೆಂಬರ್, 30-2026, ಬುಧವಾರ ವರ್ಷ ಮಿತ್ರ, ಭಾದ್ರಪದ ಮಾಸ, ಬಹುಳ ಪಕ್ಷ ಚೌತಿ ತಿಥಿ ಸಾ.4:49 ಭರಣಿ ನಕ್ಷತ್ರ ಫಲ.10:18 ರಾಹುಕಾಲ ಮ 12:09-1:39 ಮಹಾಭರಣಿ ಶ್ರಾದ್ಧ, ಮದಗುಣಿಕೆ ಅಷ್ಟಮಿ ಪುಣ್ಯಾರಾಧನೆ, ರೋಣ | ಯಾವಗಲ್ ವೀರಭದ್ರೇಶ್ವರ ಮತ್ತು ಬಸವೇಶ್ವರ ರಥ

ಆರೋಗ್ಯ

ಹೃದಯ ಜ್ಯೋತಿ ಯೋಜನೆಯಿಂದ 12,500ಕ್ಕೂ ಹೆಚ್ಚು ಜೀವ ರಕ್ಷಣೆ

● ವಿಕ್ರಮ ವಾಹಿನಿ | ಬೆಂಗಳೂರು

ರಾಜ್ಯ ಸರ್ಕಾರದ 'ಡಾ. ಪುನೀತ್ ರಾಜಕುಮಾರ್' ಹೃದಯ ಜ್ಯೋತಿ ಯೋಜನೆ' ಮೂಲಕ ಇದುವರೆಗೆ 12,500ಕ್ಕೂ ಹೆಚ್ಚು ಹೃದಯಾಘಾತ ರೋಗಿಗಳ ಜೀವ ಉಳಿಸಲಾಗಿದೆ ಎಂದು ಆರೋಗ್ಯ ಇಲಾಖೆ ತಿಳಿಸಿದೆ. ವಿಶ್ವ ಹೃದಯ ದಿನದ ಅಂಗವಾಗಿ ಹೃದಯಾಘಾತದ ಲಕ್ಷಣಗಳು ಕಂಡುಬಂದಾಗ ತಕ್ಷಣ ಚಿಕಿತ್ಸೆ ಪಡೆಯುವಂತೆ ಇಲಾಖೆ ಸಾರ್ವಜನಿಕರಿಗೆ ಸಲಹೆ ನೀಡಿದೆ.

ರಾಜ್ಯದ 31 ಜಿಲ್ಲೆಗಳಲ್ಲಿ 86 ಸ್ನೋ ಹಾಗೂ 10 ಹಬ್ ಆಸ್ಪತ್ರೆಗಳ ಜಾಲದ ಮೂಲಕ ಯೋಜನೆ ಅನುಷ್ಠಾನಗೊಳ್ಳುತ್ತಿದ್ದು, ಇದುವರೆಗೆ 14,94,578 ಇಸಿಜಿ ಪರೀಕ್ಷೆ ನಡೆಸಲಾಗಿದೆ. ಈ ಪೈಕಿ 22,579 ತೀವ್ರ ಹೃದಯಾಘಾತ ಪ್ರಕರಣಗಳನ್ನು ಆರಂಭಿಕ ಹಂತದಲ್ಲೇ ಪತ್ತೆಹಚ್ಚಲಾಗಿದೆ. ಜೀವ ಉಳಿಸಲ್ಪಟ್ಟವರಲ್ಲಿ 45 ವರ್ಷಕ್ಕಿಂತ ಕಡಿಮೆ ವಯಸ್ಸಿನ 2,386 ಮಂದಿ ಯುವಕರು ಸೇರಿದ್ದಾರೆ.



ಹೃದಯಾಘಾತದ ಸಂದರ್ಭದಲ್ಲಿ ರಕ್ತ ಹೆಪ್ಪುಗಟ್ಟುವಿಕೆಯನ್ನು ಕಡಿಗೊಳಿಸಲು ಬಳಸುವ ಟೆನಿಕಾಟೀನ್ ಚುಚ್ಚುಮದ್ದನ್ನು ಉಚಿತವಾಗಿ ನೀಡಲಾಗುತ್ತಿದ್ದು, ಮಾರ್ಚ್ 2024ರಿಂದ 2,010 ರೋಗಿಗಳು ಇದರ ಪ್ರಯೋಜನ ಪಡೆದಿದ್ದಾರೆ. ಆಸ್ಪತ್ರೆ ತಲುಪಿದ ಬಳಿಕ ಚುಚ್ಚುಮದ್ದು ನೀಡುವ ಸರಾಸರಿ ಸಮಯವನ್ನು 34.5 ನಿಮಿಷಗಳಿಂದ 16.6 ನಿಮಿಷಕ್ಕೆ ಹಾಗೂ ತುರ್ತು ಆಂಜಿಯೋಪ್ಲಾಸ್ಟಿ ಚಿಕಿತ್ಸೆಯ ಸಮಯವನ್ನು 170 ನಿಮಿಷಗಳಿಂದ 57.5 ನಿಮಿಷಕ್ಕೆ ಇಳಿಸಲಾಗಿದೆ.

ಎದೆನೋವು, ಉಸಿರಾಡಿದ ತೊಂದರೆ, ಅತಿಯಾದ ಬೆವರುಮಿಶ್ರ ಸೇರಿದಂತೆ ಹೃದಯಾಘಾತದ ಲಕ್ಷಣಗಳು ಕಂಡುಬಂದರೆ ವಿಳಂಬ ಮಾಡದೆ ತುರ್ತು ಚಿಕಿತ್ಸೆ ಪಡೆಯ ಬೇಕು ಎಂದು ಇಲಾಖೆ ತಿಳಿಸಿದೆ. ಮಧುಮೇಹ, ರಕ್ತದೊತ್ತಡ ಹಾಗೂ ಕೊಲೆಸ್ಟ್ರಾಲ್ ನಿಯಂತ್ರಣ, ಆರೋಗ್ಯಕರ ಆಹಾರ ಮತ್ತು ಜೀವನಶೈಲಿ ಅಳವಡಿಸಿಕೊಳ್ಳುವಂತೆ ಸಲಹೆ ನೀಡಿದೆ. ಶಾಲೆ, ಹೋಟೆಲ್, ಕಚೇರಿ ಸೇರಿದಂತೆ ಸಾರ್ವಜನಿಕ ಸ್ಥಳಗಳಲ್ಲಿ ಎಇಡಿ ಯಂತ್ರ ಅಳವಡಿಸುವುದು ಹಾಗೂ ಸಾರ್ವಜನಿಕರಿಗೆ ಸಿಪಿಆರ್ ತರಬೇತಿ ನೀಡುವುದು ತುರ್ತು ಸಂದರ್ಭಗಳಲ್ಲಿ ಜೀವ ಉಳಿಸಲು ನೆರವಾಗಲಿದೆ ಎಂದು ಇಲಾಖೆ ತಿಳಿಸಿದೆ.

ಹೃದಯಾಘಾತದ ಚಿಕಿತ್ಸೆಯಲ್ಲಿ ಪ್ರತಿನಿಮಿಷವೂ ನಿರ್ಣಾಯಕವಾಗಿರುವುದರಿಂದ, ತುರ್ತು ಸಂದರ್ಭದಲ್ಲಿ ರೋಗಿಯನ್ನು ಸಾಧ್ಯವಾದಷ್ಟು ಬೇಗ ಸಮೀಪದ ಆಸ್ಪತ್ರೆಗೆ ಕರೆದೊಯ್ಯಬೇಕು. ಎದೆನೋವು ಅಥವಾ ಇತರ ಲಕ್ಷಣಗಳನ್ನು ನಿರ್ಲಕ್ಷಿಸದೆ ತಕ್ಷಣ ವೈದ್ಯಕೀಯ ನೆರವು ಪಡೆಯುವುದರಿಂದ ಹೃದಯಕ್ಕೆ ಉಂಟಾಗುವ ಹಾನಿಯನ್ನು ಕಡಿಮೆ ಮಾಡಿ ಜೀವ ಉಳಿಸುವ ಸಾಧ್ಯತೆ ಹೆಚ್ಚುತ್ತದೆ ಎಂದು ಆರೋಗ್ಯ ಇಲಾಖೆ ತಿಳಿಸಿದೆ. ಹೃದಯಾಘಾತದ ಲಕ್ಷಣಗಳನ್ನು ನಿರ್ಲಕ್ಷಿಸದೆ ತಕ್ಷಣ ತುರ್ತು ವೈದ್ಯಕೀಯ ನೆರವು ಪಡೆಯುವಂತೆ ಆರೋಗ್ಯ ಇಲಾಖೆ ಮನವಿ ಮಾಡಿದೆ. ಸಮಯೋಚಿತ ಚಿಕಿತ್ಸೆ ಹಾಗೂ ಸಾರ್ವಜನಿಕರಲ್ಲಿ ಸಿಪಿಆರ್ ಕುರಿತು ಅರಿವು ಹೆಚ್ಚಿಸುವುದು ಜೀವ ರಕ್ಷಣೆಯಲ್ಲಿ ಪ್ರಮುಖ ಪಾತ್ರ ವಹಿಸುತ್ತದೆ.

ಕಾನೂನು ಚೌಕಟ್ಟಿನಲ್ಲೇ ಆಸ್ತಿ ಸಂಪಾದನೆ: ಡಿಕೆಶಿ

ನೇ ಪುಟದಿಂದ

ಕುಮಾರಸ್ವಾಮಿ ಅವರ ಸವಾಲಿಗೆ ಪ್ರತಿಕ್ರಿಯಿಸಿದ ಶಿವಕುಮಾರ್, “ವಿಧಾನಸಭೆಯ ಮೇಲೆ ಚರ್ಚೆ ಮಾಡುವ ಬದಲು ವಿಧಾನಸಭೆಯೊಳಗೆ ಬಂದು ಚರ್ಚೆ ಮಾಡಲಿ. ಧೈರ್ಯವಿದ್ದರೆ ಸದನದಲ್ಲಿ ದಾಖಲೆಗಳೊಂದಿಗೆ ಮಾತನಾಡಲಿ” ಎಂದು ಹೇಳಿದರು. ಸೈನ್ ಯೋಜನೆಗೆ ಸಂಬಂಧಿಸಿದ ಬೆದರಿಕೆ, ಬ್ಲಾಕ್‌ಮೇಲ್ ಅಥವಾ ಫೋನ್‌ಟ್ಯಾಂಕಿಂಗ್ ಆರೋಪಗಳಿಗೆ ತಾನು ಹೆದರುವುದಿಲ್ಲ ಎಂದು ಹೇಳಿದ ಅವರು, “ಇಂಥ ಬೆದರಿಕೆಗಳಿಗೆ ಡಿಕೆ. ಶಿವಕುಮಾರ್ ಹೆದರುವುದಿಲ್ಲ. ನನ್ನನ್ನು ಹೆದರಿಸುವ ಅಥವಾ ಬ್ಲಾಕ್‌ಮೇಲ್ ಮಾಡುವ ಜಾಯಮಾನ ಯಾರಿಗೂ ಸಾಧ್ಯವಿಲ್ಲ” ಎಂದು ಹೇಳಿದರು.

ಶೋಭಾ ಡೆವಲಪರ್ಸ್‌ಗೆ ಸಂಬಂಧಿಸಿದ ಹೂಡಿಕೆ ಹಾಗೂ ಆಸ್ತಿ ಮೌಲ್ಯ ಹೆಚ್ಚಳದ ಆರೋಪದ ಕುರಿತು ಮಾತನಾಡಿದ ಅವರು, “ನನ್ನ ಆಸ್ತಿಯ ಮೌಲ್ಯ ಹೆಚ್ಚಾಗಿದೆ ಎಂಬುದನ್ನು ನಾನು ಘೋಷಿಸಿದ್ದೇನೆ. ಅದರಲ್ಲಿ ತಪ್ಪೇನಿದೆ? ಲಂಚ ಪಡೆದಿದ್ದೇನೆಯೇ, ಹಗರಣದಲ್ಲಿ ಸಿಕ್ಕಿಬಿದ್ದಿದ್ದೇನೆಯೇ?” ಎಂದು ಪ್ರಶ್ನಿಸಿದರು.

ಮಾಜಿ ಮುಖ್ಯಮಂತ್ರಿ ಎಸ್. ಬಂಗಾರಪ್ಪ ಅವರ ಕಾಲದಲ್ಲಿ ರೂ 99 ಸಾವಿರಕ್ಕೆ ಖರೀದಿಸಿದ್ದ ನಿವೇಶನದ ಮೌಲ್ಯ ಈಗ ಸುಮಾರು ರೂ 20 ಕೋಟಿಯಾಗಿದೆ. ಆಸ್ತಿ ಮೌಲ್ಯ ಹೆಚ್ಚಳವನ್ನು ಕಾನೂನುಬದ್ಧವಾಗಿ ಘೋಷಿಸಲಾಗಿದೆ ಎಂದು ಅವರು ತಿಳಿಸಿದರು. ಯಶೇಂದ್ರ ಸಿದ್ಧರಾಮಯ್ಯ ವಿರುದ್ಧದ ರೂ 444 ಕೋಟಿ ಆಕ್ರಮದ ಆರೋಪವನ್ನೂ ಶಿವಕುಮಾರ್ ತಳ್ಳಿಹಾಕಿದ್ದು, “ಅದು ಸಂಪೂರ್ಣ ಸುಳ್ಳು ಮತ್ತು ಅಧಾರರಹಿತ” ಎಂದು ಹೇಳಿದರು. ಇದೇ ವೇಳೆ ಗುತ್ತಿಗೆದಾರರ ಸಂಘವು ರೂ 38,000 ಕೋಟಿ ಬಾಕಿ ಬಿಡುಗಡೆಗೆ ಸರ್ಕಾರಕ್ಕೆ ಮನವಿ ಮಾಡಿರುವುದು ವರದಿಯಾಗಿದೆ.

ಗಂಗೆಯಂತೆ ಪಾಪ ತೊಳೆವ ಗಂಗಾವತಿಯ ಶ್ರೀ ಉಚ್ಛಾಂಜನೇಯ ಸ್ವಾಮಿ

ಭಕ್ತರು ಏಕೆ ಇಷ್ಟ ಪಡುತ್ತಾರೆ....?

ಗಂಗಾವತಿಯ ಕೋಟೆ ಪ್ರದೇಶದಲ್ಲಿರುವ ಶ್ರೀ ಉಚ್ಛಾಂಜನೇಯ ಸ್ವಾಮಿಯನ್ನು ಭಕ್ತರು ಬಹುವಾಗಿ ಆರಾಧಿಸುತ್ತಿದ್ದಾರೆ. ಹನುಮಂತನ ಬಗ್ಗೆ ಪುರಾಣ, ರಾಮಾಯಣ, ಭಕ್ತಿ ಪರಂಪರೆ ಮತ್ತು ಭಾರತೀಯ ಸಂಸ್ಕೃತಿಯಲ್ಲಿ ಬಹಳ ವಿಶಾಲವಾದ ವಿಚಾರಗಳಿವೆ. ಹನುಮಂತನು ಶಕ್ತಿ, ಭಕ್ತಿ, ಜ್ಞಾನ, ವಿನಯ ಮತ್ತು ಸೇವೆಯ ಪ್ರತೀಕ. ಹನುಮಂತನನ್ನು ಅಂಜನಾದೇವಿ ಮತ್ತು ಕೇಸರಿಯ ಪುತ್ರ ಎಂದು ರಾಮಾಯಣ ಪರಂಪರೆ ಹೇಳುತ್ತದೆ. ವಾಯುದೇವರ ಅನುಗ್ರಹದಿಂದ ಜನಿಸಿದ ಕಾರಣ ವಾಯುಪುತ್ರ, ಪವನಪುತ್ರ, ಮಾರುತಿ ಎಂಬ ಹೆಸರುಗಳೂ ಪ್ರಸಿದ್ಧವಾಗಿವೆ. ಬಾಲ್ಯದಲ್ಲಿಯೇ ಆಪಾರ ಶಕ್ತಿ ಮತ್ತು ಸಾಹಸವನ್ನು ಪ್ರದರ್ಶಿಸಿದ ಕಥೆಗಳು ರಾಮಾಯಣದಲ್ಲಿ ಬರುತ್ತವೆ. ಈ ಕಾರಣದಿಂದ ಇಲ್ಲಿನ ಹನುಮಂತ ಭಕ್ತರಲ್ಲಿ ಭಕ್ತಿಜನ್ಯವಾದ ಉತ್ಕರ್ಷಣೆಯಂತೆ ಗೋಚರಿಸುತ್ತಿದ್ದಾನೆ.

ಶ್ರೀರಾಮನ ಪರಮಭಕ್ತನಾದ ಹನುಮಂತನ ಮಹತ್ವದ ವಿಶೇಷತೆ ಅಂದರೆ ಶ್ರೀರಾಮಭಕ್ತಿ. ತನ್ನ ಒಡೆಯನ ಕಾರ್ಯವನ್ನು ತನ್ನ ಕರ್ತವ್ಯವೆಂದು ಸ್ವೀಕರಿಸಿ, ಪ್ರತಿಫಲದ ನಿರೀಕ್ಷೆಯಿಲ್ಲದೆ ಸೇವೆ ಮಾಡಿದ ಭಗವದ್ಭಕ್ತ. ಸೀತಾಮಾತೆಯನ್ನು ಮಡುಕುಪ ಸಂದರ್ಭದಲ್ಲಿ ಹನುಮಂತನು ಸಮುದ್ರ ಲಂಘಿಸಿ ಲಂಕೆಗೆ ತೆರಳಿ, ಅಶೋಕವಾಟಕಿಯಲ್ಲಿ ಸೀತೆಯನ್ನು ಕಂಡು ಶ್ರೀರಾಮನ ಸಂದೇಶವನ್ನು ತಿಳಿಸಿದ್ದ. ಲಕ್ಷ್ಮಣನಿಗೆ ಚಿಕಿತ್ಸೆ ಅಗತ್ಯವಾದಾಗ ಸಂಜೀವಿನಿ ಔಷಧಿಯನ್ನು ತೆರಲು ಪರ್ವತವನ್ನೇ ಹೊತ್ತು ತಂದ ಧೀರ-ವೀರ. ತನ್ನಲ್ಲಿ ಆಪಾರ ಶಕ್ತಿ ಇದ್ದರೂ, ಆ ಶಕ್ತಿಯ ಬಗ್ಗೆ ಅಹಂಕಾರ ಇರದೆ ವಿನೀತ. ಆತನ ಶಕ್ತಿ ಕೇವಲ ದೈಹಿಕ ಶಕ್ತಿಯಲ್ಲ. ಮನಸ್ಸಿನ ಸ್ಥೈರ್ಯ, ಸಂಕಷ್ಟ ಎದುರಿಸುವ ಧೈರ್ಯ, ಗುರಿಯ ಮೇಲಿನ ಏಕಾಗ್ರತೆ ಮತ್ತು ಕರ್ತವ್ಯನಿಷ್ಠೆ ಆತನ ಅಂಶ. ರಾಮಕಾರ್ಯವೇ ತನ್ನ ಕಾರ್ಯ ಎಂಬ ಮನೋಭಾವವೇ ಹನುಮಂತನನ್ನು ವಿಧಿಸಿಗೊಳಿಸಿದೆ.

ದೇಶ-ವಿದೇಶಗಳೆಲ್ಲೆಡೆಯೂ ಹನುಮಂತನ ಆರಾಧನೆಗೆ ವಿಶೇಷ ಸ್ಥಾನವಿದೆ. ಅಂಜನೇಯ, ಹನುಮಂತ, ಮಾರುತಿ, ಪವನಪುತ್ರ,



ಅಂಗರಾಜ ಜಿರಂಟರ ಭಟ್ಟ ಜೋಷಿ (ಪ್ರಧಾನ ಅರ್ಚಕರು) ಕೋಟೆ ಶ್ರೀ ಉಚ್ಛಾಂಜನೇಯಸ್ವಾಮಿ ದೇವಸ್ಥಾನ, ಗಂಗಾವತಿ. ಕೊಪ್ಪಳ ಜಿಲ್ಲೆ.

ಬಜರಂಗಬಲಿ, ಪ್ರಾಣದೇವರು ಮುಂತಾದ ಹೆಸರುಗಳಿಂದ ವಿವಿಧ ಪ್ರದೇಶಗಳಲ್ಲಿ ಪೂಜಿಸಲ್ಪಡುತ್ತಿದ್ದಾನೆ. ಗಂಗಾವತಿಯಲ್ಲಿ ಶ್ರೀ ಉಚ್ಛಾಂಜನೇಯ ಮತ್ತು ಶ್ರೀ ಕೋಟೆ ಅಂಜನೇಯ ಹೆಸರಿನಲ್ಲಿ ಪೂಜಿಸಲ್ಪಡುತ್ತಿದ್ದಾನೆ.



ಮಹಾಂಕಾಳಿ ಕಟ್ಟೆಯವರಿಗೆ ಮೆರವಣಿಗೆಯಲ್ಲಿ ತೆರಳಿ, ವಿಶೇಷ ಪೂಜೆ ನೆರವೇರಿಸಲಾಗುತ್ತದೆ. ಬಳಿಕ ಮಂದಿರಕ್ಕೆ ಆಗಮಿಸಿದ ನಂತರ ಬನ್ನಿ ಮುಡಿಯುವ ಕಾರ್ಯಕ್ರಮಕ್ಕೆ ಚಾಲನೆ ನೀಡಲಾಗುತ್ತದೆ. ದೈಹಿಕ ಮತ್ತು ಮಾನಸಿಕ ವ್ಯಾಧಿಗಳಿರುವವರು ಈ ಸ್ವಾಮಿಯ ದರ್ಶನ, ಪೂಜೆ ಮಾಡಿದರೆ ವಾಸಿಯಾಗುತ್ತದೆ. ಆರೋಗ್ಯ ಭಾಗ್ಯಕ್ಕಾಗಿ ನಾಗವಲ್ಲಿ

19 ಗುರುಪೀಠಗಳ ಸ್ವಾಮೀಜಿಗಳಿಂದ ತಿರುಮಲ ದರ್ಶನ



● ವಿಕ್ರಮ ವಾಹಿನಿ | ತಿರುಮಲ

ಕರ್ನಾಟಕದ ವಿವಿಧ ಭಾಗಗಳ ಹಿಂದುಳಿದ ಹಾಗೂ ಎಸ್‌ಸಿ-ಎಸ್‌ಟಿ ಸಮುದಾಯಗಳನ್ನು ಪ್ರತಿನಿಧಿಸುವ 19 ಬ್ರಹ್ಮಚಾರಿ ಪೀಠಾಧೀಶರು ಹಾಗೂ ಸ್ವಾಮೀಜಿಗಳು ತಿರುಮಲದಲ್ಲಿ ಶ್ರೀ ವೆಂಕಟೇಶ್ವರ ಸ್ವಾಮಿಯ ದರ್ಶನ ಪಡೆದರು. ವಿವಿಧ ಗುರುಪೀಠಗಳ ಆಧ್ಯಾತ್ಮಿಕ ನಾಯಕರನ್ನು ಒಂದೇ ಯಾತ್ರೆಯಲ್ಲಿ ಒಗ್ಗೂಡಿಸಿದ ಈ ವಿಶೇಷ ಭೇಟಿ ಸಾಮಾಜಿಕ ಹಾಗೂ ಆಧ್ಯಾತ್ಮಿಕವಾಗಿ ಮಹತ್ವ ಪಡೆಯಿತು. ಟಿಟಿಡಿ ಮಂಡಳಿ ಸದಸ್ಯ ಎಸ್. ನರೇಶ್ ಕುಮಾರ್ ಅವರ ಮುಂದಾಳತ್ವದಲ್ಲಿ ಯಾತ್ರೆ ಆಯೋಜಿಸಲಾಗಿದ್ದು, ಟಿಟಿಡಿ ಅಧ್ಯಕ್ಷ ಬಿ.ಆರ್. ನಾಯ್ಡು ಅವರ ಸಮಾರೋದೊಂದಿಗೆ ದರ್ಶನಕ್ಕೆ ಅಗತ್ಯ ವ್ಯವಸ್ಥೆ ಕೈಗೊಳ್ಳಲಾಯಿತು. ಟಿಟಿಡಿ ಕಾರ್ಯನಿರ್ವಹಣಾಧಿಕಾರಿ ಮುಧದ್

ರವಿಚಂದ್ರ ಹಾಗೂ ಸಂಬಂಧಪಟ್ಟ ಅಧಿಕಾರಿಗಳು ದರ್ಶನದ ಸಮಯ, ಪ್ರವೇಶ ಸೇರಿದಂತೆ ಅಗತ್ಯ ವ್ಯವಸ್ಥೆಗಳನ್ನು ಸಮನ್ವಯಗೊಳಿಸಿ, ಸ್ವಾಮೀಜಿಗಳ ದರ್ಶನ ಸುಗಮವಾಗಿ ನೆರವೇರಲು ಸಹಕರಿಸಿದರು. ಗುರುಪೀಠಗಳು ಕೇವಲ ಧಾರ್ಮಿಕ ಕೇಂದ್ರಗಳಾಗಿರದೆ ಶಿಕ್ಷಣ, ಸಾಮಾಜಿಕ ಸೇವೆ, ಆಧ್ಯಾತ್ಮಿಕ ಚಟುವಟಿಕೆ ಹಾಗೂ ದುರ್ಬಲ ವರ್ಗಗಳ ಸಬಲೀಕರಣದಲ್ಲೂ ಮಹತ್ವದ ಪಾತ್ರ ವಹಿಸುತ್ತಿವೆ. ವಿವಿಧ ಸಮುದಾಯಗಳ ಆಧ್ಯಾತ್ಮಿಕ ನಾಯಕರು ಒಂದಾಗಿ ತಿರುಮಲ ದರ್ಶನ ಪಡೆದಿರುವುದು ಆಧ್ಯಾತ್ಮಿಕ ಏಕತೆ ಹಾಗೂ ಸಾಮಾಜಿಕ ಸಾಮರಸ್ಯದ ಹೆಜ್ಜೆಯೇ ನೀಡುತ್ತದೆ ಎಂದು ನರೇಶ್ ಕುಮಾರ್ ಹೇಳಿದರು. ನಿಯೋಗದಲ್ಲಿ ಶ್ರೀ ಶಾಂತವೀರ ಸ್ವಾಮೀಜಿ, ಶ್ರೀ ಇಮ್ಮಡಿ ಸಿದ್ಧರಾಮೇಶ್ವರ ಸ್ವಾಮೀಜಿ, ಶ್ರೀ


ಪುರುಷೋತ್ತಮಾನಂದ ಸ್ವಾಮೀಜಿ, ಶ್ರೀ ಮಾದಾರ ಚೆನ್ನಯ್ಯ ಸ್ವಾಮೀಜಿ, ಶ್ರೀ ವಾಲ್ಮೀಕಿ ಪ್ರಸನ್ನಾನಂದಪುರಿ ಸ್ವಾಮೀಜಿ, ಶ್ರೀ ಈಶ್ವರಾನಂದಪುರಿ ಸ್ವಾಮೀಜಿ, ಶ್ರೀ ಗೋಣುಕಾನಂದ ಸ್ವಾಮೀಜಿ, ಶ್ರೀ ಬಸವ ಕುಂಬಾರ ಗಂಡಯ್ಯ ಸ್ವಾಮೀಜಿ, ಶ್ರೀ ಹಡಪದ ಅಪ್ಪಣ್ಣ ಸ್ವಾಮೀಜಿ, ಶ್ರೀ ದಯಾನಂದಪುರಿ ಸ್ವಾಮೀಜಿ, ಶ್ರೀ ಯಾದವಾನಂದ ಸ್ವಾಮೀಜಿ, ಶ್ರೀ ಶಿವಬಸವ ಸ್ವಾಮೀಜಿ, ಶ್ರೀ ಶಾಂತಲಿಂಗ ಸ್ವಾಮೀಜಿ, ಶ್ರೀ ಚೆನ್ನಬಸವ ಸ್ವಾಮೀಜಿ, ಶ್ರೀ ಮಹಾಲಿಂಗ ಸ್ವಾಮೀಜಿ, ಶ್ರೀ ಬಸವಪ್ರಸಾದ ಸ್ವಾಮೀಜಿ ಹಾಗೂ ಶ್ರೀ ಮಲ್ಲಿಕಾರ್ಜುನ ಸ್ವಾಮೀಜಿ ಸೇರಿದಂತೆ ಪೀಠಾಧೀಶರು ಪಾಲ್ಗೊಂಡಿದ್ದರು. ದರ್ಶನ ವ್ಯವಸ್ಥೆಗೆ ಸಹಕಾರ ನೀಡಿದ ಟಿಟಿಡಿ ಅಧ್ಯಕ್ಷರು, ಕಾರ್ಯನಿರ್ವಹಣಾಧಿಕಾರಿ ಹಾಗೂ ಅಧಿಕಾರಿಗಳಿಗೆ ನರೇಶ್ ಕುಮಾರ್ ಕೃತಜ್ಞತೆ ಸಲ್ಲಿಸಿದರು.

ಮಡಗಾಂವ್-ಮಂಗಳೂರು ವಂದೇ ಭಾರತ್ ಬೆಂಗಳೂರಿಗೆ ವಿಸ್ತರಣೆ

● ವಿಕ್ರಮ ವಾಹಿನಿ | ಕಾರವಾರ

ಉತ್ತರ ಕನ್ನಡ ಹಾಗೂ ಕರಾವಳಿ ಭಾಗದ ಜನರ ಬಹುದಿನಗಳ ಬೇಡಿಕೆಗೆ ಸ್ಪಂದಿಸಿರುವ ಕೇಂದ್ರ ಸರ್ಕಾರ, ಮಡಗಾಂವ್-ಮಂಗಳೂರು ವಂದೇ ಭಾರತ್ ಎಕ್ಸ್‌ಪ್ರೆಸ್ ರೈಲ್ವೆಯ ಬೆಂಗಳೂರಿನವರೆಗೆ ವಿಸ್ತರಿಸಲು ನಿರ್ಧರಿಸಿದೆ ಎಂದು ಸಂಸದ ವಿಶ್ವೇಶ್ವರ ಹೆಗಡೆ ಕಾಗೇರಿ ತಿಳಿಸಿದ್ದಾರೆ. ಈ ಕುರಿತು ರೈಲ್ವೆ ಸಚಿವ ಅಶ್ವಿನಿ ವೈಷ್ಣವ್ ಅವರು ಪತ್ರದ ಮೂಲಕ ಅಧಿಕೃತ ಮಾಹಿತಿ ನೀಡಿದ್ದಾರೆ ಎಂದು ಅವರು ಹೇಳಿದರು. ಬೆಂಗಳೂರು-ಮಡಗಾಂವ್ ನಡುವೆ ವಂದೇ ಭಾರತ್ ರೈಲು ಆರಂಭಿಸುವಂತೆ ಮಾರ್ಚ್ 11ರಂದು ಸಚಿವರಿಗೆ ಮನವಿ ಸಲ್ಲಿಸಿದ್ದಾಗಿ ಕಾಗೇರಿ ತಿಳಿಸಿದರು. ಪರಿಷ್ಕೃತ ಸೇವೆಯಲ್ಲಿ ರೈಲು ಮಂಗಳೂರು, ಮುಡೇಶ್ವರ, ಗೋಕರ್ಣ ಹಾಗೂ ಕಾರವಾರ ಮಾರ್ಗವಾಗಿ ಬೆಂಗಳೂರಿನವರೆಗೆ ಸಂಚರಿಸಲಿದೆ. ರೈಲು ಸಂಖ್ಯೆ 26655/26656ರೊಂದಿಗೆ ಯಶವಂತಪುರ-ಮಂಗಳೂರು-ಮಡಗಾಂವ್ ವಂದೇ ಭಾರತ್ ಎಕ್ಸ್‌ಪ್ರೆಸ್ ಆಗಿ ಹೊಸ ವೇಳಾಪಟ್ಟಿಯೊಂದಿಗೆ ಸೇವೆ ನೀಡಲಿದೆ ಎಂದು ತಿಳಿಸಿದರು. ಈ ರೈಲು ಸಂಪರ್ಕದಿಂದ ಉತ್ತರ ಕನ್ನಡ, ಕರಾವಳಿ ಭಾಗದ ಪ್ರಯಾಣಿಕರು, ತೀರ್ಥಕ್ಷೇತ್ರಗಳಿಗೆ ತೆರಳುವ ಭಕ್ತರು ಹಾಗೂ ಪ್ರವಾಸಿಗರಿಗೆ ಅನುಕೂಲವಾಗಲಿದೆ. ರೈಲು ಸಂಪರ್ಕ ವಿಸ್ತರಣೆಗೆ ಸಹಕರಿಸಿದ ಪ್ರಧಾನಿ ನರೇಂದ್ರ ಮೋದಿ, ರೈಲ್ವೆ ಸಚಿವ ಅಶ್ವಿನಿ ವೈಷ್ಣವ್ ಹಾಗೂ ರೈಲ್ವೆ ರಾಜ್ಯ ಸಚಿವ ವಿ.ಸೋಮಣ್ಣ ಅವರಿಗೆ ಕಾಗೇರಿ ಧನ್ಯವಾದ ತಿಳಿಸಿದ್ದಾರೆ.

ದಾಸಸಾಹಿತ್ಯದ ಸೇವೆಗೆ ಅಪ್ಪಣ್ಣಾಚಾರ್ಯರ ಕೊಡುಗೆ ಸ್ಮರಣೀಯ



● **ವಿಕ್ರಮ ವಾಹಿನಿ | ಬೆಂಗಳೂರು**

ದಾಸಸಾಹಿತ್ಯದ ಪ್ರಸಾರ-ಪ್ರಚಾರ ಹಾಗೂ ಸಂರಕ್ಷಣೆಗೆ ತಮ್ಮ ಬದುಕನ್ನು ಸಮರ್ಪಿಸಿಕೊಂಡ ಕೀರ್ತಿಶೇಷ ಕೆ. ಅಪ್ಪಣ್ಣಾಚಾರ್ಯರ ಸೇವೆ ಸ್ಮರಣೀಯ ಎಂದು ದಾಸಸಾಹಿತ್ಯ ಚಿಂತಕರು ಅಭಿಪ್ರಾಯಪಟ್ಟರು.

ದೇವಗಿರಿ ಲಕ್ಷ್ಮೀಕಾಂತ್ ಸಂಘ ಹಾಗೂ ವಾಗ್ಗೇವಿ ಭಜನಾ ಮಂಡಳಿಯ ಸಹಯೋಗದಲ್ಲಿ ನಗರದ ಬನಶಂಕರಿ 2ನೇ ಹಂತದ ದೇವಗಿರಿ ರಾಯರ ಮಠದ ಮೇಲ್ದಾಸರಲ್ಲಿರುವ ಸರಸ್ವತಿ ಕಲ್ಯಾಣ ಮಂಟಪದಲ್ಲಿ ಸೋಮವಾರ ಆರೋಚಿಸಿದ್ದ ಅಪ್ಪಣ್ಣಾಚಾರ್ಯರ ಸ್ಮರಣಾರ್ಥ ಶ್ರದ್ಧಾಂಜಲಿ ಸಭೆಯಲ್ಲಿ ಅವರು ಮಾತನಾಡಿದರು.

ಟಿಟಿ ದಾಸಸಾಹಿತ್ಯ ಪ್ರಾಜೆಕ್ಟ್‌ನ ಸ್ಥಾಪಕರು ಹಾಗೂ ವಿಶೇಷ ಅಧಿಕಾರಿಯಾಗಿ ಸೇವೆ ಸಲ್ಲಿಸಿದ್ದ ಅಪ್ಪಣ್ಣಾಚಾರ್ಯರು, ಮಂತ್ರಾಲಯದ ಹರಿದಾಸ ಸಾಹಿತ್ಯ ವಸ್ತು ಪ್ರದರ್ಶನಾಲಯದ ನಿರ್ಮಾಣದಲ್ಲಿಯೂ ಪ್ರಮುಖ ಪಾತ್ರ ವಹಿಸಿದ್ದರು. ದಾಸರ ಸಾಹಿತ್ಯ, ಕೀರ್ತನೆ ಮತ್ತು ಹರಿದಾಸ ಪರಂಪರೆಯನ್ನು ಜನಸಾಮಾನ್ಯರಿಗೆ ತಲುಪಿಸುವಲ್ಲಿ ಅವರು ನಿರಂತರವಾಗಿ ಶ್ರಮಿಸಿದ್ದರು. ಅವರ ಸೇವೆ ಮುಂದಿನ ಪೀಳಿಗೆಗೆ ಪ್ರೇರಣೆಯಾಗಬೇಕು ಎಂದು ಗಣ್ಯರು ಸ್ಮರಿಸಿದರು.

ಕಾರ್ಯಕ್ರಮದ ಅಂಗವಾಗಿ ವಿವಿಧ ಭಜನಾ ಮಂಡಳಿಗಳ ವತಿಯಿಂದ ಅಪ್ಪಣ್ಣಾಚಾರ್ಯರಿಗೆ ಪ್ರಿಯವಾದ ದಾಸರ ಕೀರ್ತನೆಗಳನ್ನು ಹಾಡುವ ಮೂಲಕ ಗಾಯನ ನಮನ ಸಲ್ಲಿಸಲಾಯಿತು. ಬಳಿಕ ದಾಸಸಾಹಿತ್ಯ ಚಿಂತಕರು ಹಾಗೂ ವಿದ್ವಾಂಸರು ಅವರ ಸಾಹಿತ್ಯಿಕ, ಸಾಂಸ್ಕೃತಿಕ ಮತ್ತು ಸಂಘಟನಾ ಸೇವೆಯ ವಿವಿಧ ಆಯಾಮಗಳನ್ನು ಸ್ಮರಿಸಿ ನುಡಿ ನಮನ ಸಲ್ಲಿಸಿದರು.

ಖ್ಯಾತ ವಾಗ್ಗೇವಿ ಪಂ. ಕಲ್ಯಾಣರ ಪವಮಾನಾಚಾರ್ಯ, ಪಂ. ಕರ್ನೂಲು ಶ್ರೀನಿವಾಸ್ ಆಚಾರ್ಯ,ಹರಿದಾಸ ಮಹಾವಿದ್ಯಾಲಯದ ನಿರ್ದೇಶಕ ಡಾ. ಪರಶುರಾಮ ಬೆಟಗೇರಿ, ಶ್ರೀನಿವಾಸ ಉತ್ತಮ ಬಳಗದ ಅಧ್ಯಕ್ಷ ಡಾ. ತಾಯಲೂರು ವಾದಿರಾಜ, ಸಂಸ್ಕೃತಿ ಚಿಂತಕ ಡಾ. ಗುರುರಾಜ ಪೋಲೆಟ್ಟಹಳ್ಳಿ, ಅನಂತ ರಾವ್ ದಂಡೀಸ್, ಡಾ. ಮಧುಸೂಧನ, ಡಾ ವಾರುಣಿ ಜಯತೀರ್ಥ, ಶ್ರೀಮತಿ ಶಾರದ, ದೇವಗಿರಿ ಲಕ್ಷ್ಮೀಕಾಂತ್ ಸಂಘದ ಅಧ್ಯಕ್ಷ ಡಾ. ಜಿ.ವಿ. ಶಾಂತಾಬಾಯಿ ಹಾಗೂ ವಾಗ್ಗೇವಿ ಭಜನಾ ಮಂಡಳಿಯ ಅಧ್ಯಕ್ಷ ಡಾ. ಕುಮುದ ಗೋವಿಂದ ರಾವ್ ಸೇರಿದಂತೆ ಹಲವರು ಭಾಗವಹಿಸಿದ್ದರು.

ಭಜನಾ ಮಂಡಳಿಯ ಮಾತೆಯರು ಹಳದಿ ಸೀರೆ ಧರಿಸಿ ಕಾರ್ಯಕ್ರಮದಲ್ಲಿ ಪಾಲ್ಗೊಂಡಿದ್ದರು. ಅಪ್ಪಣ್ಣಾಚಾರ್ಯರ ದಾಸಸಾಹಿತ್ಯ ಸೇವೆಯನ್ನು ಸ್ಮರಿಸುವುದರೊಂದಿಗೆ ಅವರ ಆಶಯಗಳನ್ನು ಮುಂದುವರಿಸುವ ಸಂಕಲ್ಪವನ್ನು ಕಾರ್ಯಕ್ರಮದಲ್ಲಿ ವ್ಯಕ್ತಪಡಿಸಲಾಯಿತು.

ಬೆಂಗಳೂರು-ಭಾಗಮಂಡಲ ಮಾರ್ಗದಲ್ಲಿ ೨.1 ಲಿಂದ ನೂತನ ರಾಜಹಂಸ ಬಸ್ ಸೇವೆ

● **ವಿಕ್ರಮ ವಾಹಿನಿ | ಬೆಂಗಳೂರು**

ಪ್ರಯಾಣಿಕರ ಅನುಕೂಲಕ್ಕಾಗಿ ಕೆಎಸ್ಆರ್‌ಟಿಸಿ ವತಿಯಿಂದ ಬೆಂಗಳೂರು-ಭಾಗಮಂಡಲ ಮಾರ್ಗದಲ್ಲಿ ೨.1 ಲಿಂದ ನೂತನ ರಾಜಹಂಸ ಬಸ್ ಸೇವೆ ಆರಂಭಿಸಲಿದೆ.ಶಾಂತಿನಗರ ಬಸ್ ನಿಲ್ದಾಣದಿಂದ ರಾತ್ರಿ 10.30ಕ್ಕೆ ಹೊರಡುವ ಬಸ್ ಮೈಸೂರು, ಹೊಸಸೂರು, ಕುಶಾಲನಗರ, ಮಡಿಕೇರಿ ಹಾಗೂ ಕಾರಗುಂದ ಮಾರ್ಗವಾಗಿ ಬೆಳಿಗ್ಗೆ 6.15ಕ್ಕೆ ಭಾಗಮಂಡಲ ತಲುಪಲಿದೆ.

ಭಾಗಮಂಡಲದಿಂದ ರಾತ್ರಿ 8.30 ಕ್ಕೆ ಹೊರಡುವ ಬಸ್ ಮಡಿಕೇರಿಗೆ ರಾತ್ರಿ 10 ಕ್ಕೆ ತಲುಪಿ, ಅಲ್ಲಿಂದ ಮೈಸೂರು ರಸ್ತೆ ಬಸ್ ನಿಲ್ದಾಣದ ಮೂಲಕ ಬೆಳಿಗ್ಗೆ 4ಕ್ಕೆ ಶಾಂತಿನಗರ ಬಸ್ ನಿಲ್ದಾಣಕ್ಕೆ 4.30ಕ್ಕೆ ತಲುಪಲಿದೆ.

ಬೆಂಗಳೂರು-ಮಡಿಕೇರಿ ಪ್ರಯಾಣಕ್ಕೆ ವಯಸ್ಕರಿಗೆ 545 ರೂ. ಹಾಗೂ ಮಕ್ಕಳಿಗೆ 296 ರೂ. ದರ ನಿಗದಿಪಡಿಸಲಾಗಿದೆ. ಬೆಂಗಳೂರು-ಭಾಗಮಂಡಲ ಪ್ರಯಾಣಕ್ಕೆ ವಯಸ್ಕರಿಗೆ 608 ರೂ. ಮತ್ತು ಮಕ್ಕಳಿಗೆ 328 ರೂ. ದರ ಇರಲಿದೆ ಎಂದು ಕೆಎಸ್ಆರ್‌ಟಿಸಿ ಬೆಂಗಳೂರು ಕೇಂದ್ರಿಯ ವಿಭಾಗದ ಅಧಿಕಾರಿಗಳು ತಿಳಿಸಿದ್ದಾರೆ.

ಇದೆಲ್ಲವನ್ನೂ ರಾಯರಿಗೆ ಸಮರ್ಪಿಸುವ: ವಿಶಾಲಾಕ್ಷಿ

● **ವಿಕ್ರಮ ವಾಹಿನಿ | ಬೆಂಗಳೂರು**

ನಾನೇನೂ ಸಾಧನೆ ಮಾಡಿಲ್ಲ, ಸರ್ಕಾರಿ ಸೇವಕರಾಗಿ ಕೆಲಸ ಮಾಡುತ್ತಿದ್ದೇವೆ. ಇಲ್ಲಿನ ವಿದ್ಯಾಂಸರ ಮುಂದೆ ನಾನು ಇನ್ನೂ ಚಿಕ್ಕವಳು. ಯಾವುದೇ ಪ್ರತಿಫಲಾಪೇಕ್ಷೆ ಇಲ್ಲದೇ ನಾನು ಸೇವೆ ಮಾಡುತ್ತಿದ್ದೇನೆ. ಇದೇನಿದ್ದರೂ ಎಲ್ಲವೂ ಮಂತ್ರಾಲಯದ ಶ್ರೀರಾಘವೇಂದ್ರ ಸ್ವಾಮಿಗಳ ಚರಣಗಳಿಗೆ ಸಮರ್ಪಿತ ಎಂದು ಕರ್ನಾಟಕ ಸರ್ಕಾರದ ವಿದಾನಸಭೆಯ ಕಾರ್ಯದರ್ಶಿ ಎಂ.ಕೆ.ವಿಶಾಲಾಕ್ಷಿ ಅವರು ವಿನೀತ ಭಾವದಿಂದ ಹೇಳಿದರು.

ಬನಶಂಕರಿ 2ನೇ ಹಂತದಲ್ಲಿರುವ ಗಾಯತ್ರಿ ಭವನದಲ್ಲಿ ಅಖಿಲ ಕರ್ನಾಟಕ ಬ್ರಾಹ್ಮಣ ಮಹಾಸಭಾ ವತಿಯಿಂದ ಹಮ್ಮಿಕೊಂಡಿರುವ ಶ್ರೀ ವಿದ್ಯಾಗೃಹಪತಿ ಮಹೋತ್ಸವ-2026 ರ ಸಮಾರಂಭದಲ್ಲಿ ಗೌರವ ಸನ್ಮಾನಿತರಾಗಿ ಮಾತನಾಡಿದ ಅವರು, ಇಂದಿನ ಕಾರ್ಯಕ್ರಮದಲ್ಲಿ ದೊಡ್ಡ ದೊಡ್ಡ ಸಾಧಕರುಗಳನ್ನು ಸನ್ಮಾನಿಸಲಾಗಿದೆ.

ಇವರ ಮಧ್ಯೆ ನಾನೇನು ಸಾಧನೆ ಮಾಡಿದ್ದೇನೆ ಎಂದು ನನ್ನನ್ನು ಇಲ್ಲಿಗೆ ಕರೆ ತಂದರೋ ಆ ಶ್ರೀ ರಾಘವೇಂದ್ರ ಸ್ವಾಮಿಗಳೇ ಬಲ್ಲರು. ನನ್ನ ಸರ್ಕಾರಿ ಸೇವೆಗೆ ನನ್ನ ಯಜಮಾನರು ಮತ್ತು ಮಕ್ಕಳ ಪ್ರೋತ್ಸಾಹ ಇದೆ. ನನ್ನ ಕುಟುಂಬದ ಪ್ರೋತ್ಸಾಹದಿಂದ ಕೆಲಸ ಮಾಡುತ್ತಿರುವ ನನಗೆ ರಾಯರ ಅನುಗ್ರಹವೇ ಕಾರಣವೆಂದರು.

ಇತಿಹಾಸದಲ್ಲಿ ಕರ್ನಾಟಕ ವಿದಾನಸಭೆಯ ಮೊದಲ ಮಹಿಳಾ ಕಾರ್ಯದರ್ಶಿಯಾಗಲು ಎಲ್ಲರ ಪ್ರೀತಿ, ಆಶೀರ್ವಾದವಿದೆ. ಆಡಳಿತ ಮತ್ತು ವಿಪಕ್ಷದವರಿಗೆ ಪರವಾಗಿರದೇ ಸಂವಿಧಾನದ ಪರವಾಗಿ ಕೆಲಸ ಮಾಡುವುದು ನಮ್ಮ ಧರ್ಮ. ನಮ್ಮ ಕರ್ತವ್ಯದಲ್ಲಿ ಸಂವಿಧಾನಕ್ಕೆ ಅಧ್ಯತೆ ನೀಡುವುದು ಮೊದಲ ಪ್ರಾಶಸ್ತ್ಯ. ಸಾಂವಿಧಾನಿಕ ವ್ಯವಸ್ಥೆ ಸರಿಪಡಿಸುವುದು ಮತ್ತು ನಾನು ಮಾಡುವ ಪ್ರತಿಯೊಂದು ಕೆಲಸ, ನಡೆ, ನುಡಿ ಎಲ್ಲವೂ ರಾಯರ ಆಶೀರ್ವಾದವೇ ಆಗಿದೆ.

ಅಷ್ಟೊಂದು ಕೆಲಸ ಮಾಡಲು ರಾಯರ ಕೃಪೆ



ಮತ್ತು ಅವರ ನಿರ್ದೇಶನ ನನ್ನನ್ನು ಇಲ್ಲಿಯವರೆಗೆ ಕರೆ ತಂದಿದೆ. ಕೆರೆಯ ನೀರನ್ನು ಕೆರೆಗೆ ಚೆಲ್ಲಿ ಎನ್ನುವ ಗಾದೆಯಂತೆ ನಾನಿಲ್ಲಿ ಸಮರ್ಪಿತಳಾಗಿದ್ದೇನೆ ಎಂದರು.

ಅಖಿಲ ಕರ್ನಾಟಕ ಬ್ರಾಹ್ಮಣ ಮಹಾಸಭಾದ ರಾಜ್ಯಾಧ್ಯಕ್ಷ ಎಸ್.ರಘುನಾಥ ಅವರು ಮಾತನಾಡಿ, ಗಾಯತ್ರಿ ಭವನದಲ್ಲಿ ಬ್ರಾಹ್ಮಣರ ಕಲಾವಿದರಿಗೆ ಅನುಕೂಲವಾಗುವ ನಿಟ್ಟಿನಲ್ಲಿ ಆಡಿಟೋರಿಯಂ ಅನ್ನು ಪುನರ್ ನವೀಕರಣಗೊಳಿಸಲಾಗಿದೆ. ಸಮುದಾಯದ ಜನರು ಸಭಾ ಕಾರ್ಯಕ್ರಮಗಳಿಗಾಗಿ ಇದನ್ನು ಬಳಸಿಕೊಳ್ಳಬಹುದು.

ಸಂಪೂರ್ಣ ಹವಾನಿಯಂತ್ರಿತ ಸೌಲಭ್ಯ ಹೊಂದಿರುವ ಈ ಸಭಾಂಗಣವನ್ನು ಅತ್ಯಂತ ಕಡಿಮೆ ದರದಲ್ಲಿ ಬಾಡಿಗೆ ನೀಡಲಾಗುತ್ತಿದ್ದು, ಬ್ರಾಹ್ಮಣ ಸಮುದಾಯದ

ಬಂಧುಗಳು ಇದರ ಸದುಪಯೋಗಪಡಿಸಿಕೊಳ್ಳಬಹುದು. ಜೊತೆಗೆ ಇಲ್ಲಿ ಊಟದ ಹಾಲ್ ಕೂಡ ಇದ್ದು ಉಪಯುಕ್ತ ಕಾರ್ಯಕ್ರಮಗಳನ್ನು ಆಯೋಜಿಸಲು ಈ ಗಾಯತ್ರಿ ಭವನ ಪೂರಕವಾಗಿದೆ ಎಂದರು.

ಶ್ರೀ ವಿದ್ಯಾ ಗೃಹಪತಿಗೆ ಬೆಳಿಗ್ಗೆ 11.00 ಗಂಟೆಗೆ ಪೂಜೆ ನೆರವೇರಿಸಲಾಯಿತು. 12.30 ಗಂಟೆಗೆ : ಮಹಾಮಂಗಳಾರತಿ, ಭೋಜನ ಪ್ರಸಾದ ಜರುಗಿತು. ಸಂಜೆ 6.30 ಗಂಟೆಗೆ ವಿದುಷಿ ಡಾ. ಹೆಚ್.ಜಿ. ಅಮೃತವರ್ಷಣಿ ಅವರಿಂದ ಸಂಗೀತ ಕಾರ್ಯಕ್ರಮ ನಡೆಯಿತು.

ಸಂಜೆ 7.30 ಗಂಟೆಗೆ ಸಾಧಕರಿಗೆ ನಡೆದ ಗೌರವ ಸನ್ಮಾನ ಕಾರ್ಯಕ್ರಮದಲ್ಲಿ ವಿದುಷಿ ಡಾ. ಹೆಚ್.ಜಿ. ಅಮೃತವರ್ಷಣಿ, ವೇದಾಂತರತ್ನ, ವೇದಶ್ರೀ ಡಾ.

ಬಿ.ಎನ್. ನಾಗರಾಜ್, ವೇದ ವಿದ್ವಾನ್ ಪಂ.ಡಾ. ಭೀಮಸೇನಾಚಾರ್ಯ, ವೇದ ವಿದ್ವಾನ್ ಆಗಮಶಾಸ್ತ್ರ ಪ್ರವೀಣ ಬಿ.ಎಸ್. ಅನಂತ ಕೃಷ್ಣ ಭಟ್ಟರ್, ವಿದ್ವಾನ್ ಡಾ. ಕೆ.ಎಸ್. ಅರುಣ್ ಕುಮಾರ್ ಆಚಾರ್ಯ, ಫಲಾಚಂದ್ರ ಶಾಸ್ತ್ರಿ, ವೇದ ವಿದ್ವಾನ್ ಡಾ. ವೆಂಕಟೇಶಾಚಾರ್ ಬಿ.ಆರ್., ಆಡ್ಗದೈ ಕೃಷ್ಣಮೂರ್ತಿ ಭಟ್ಟ, ಪ್ರಭಾಕರ್ ಶಾಸ್ತ್ರಿ, ಅರ್ಚನ ಉಡುಪ, ಶ್ರೀಮತಿ ಎಂ.ಕೆ. ವಿಶಾಲಾಕ್ಷಿ,

ಡಾ. ಶ್ರೀಕಾಂತ್‌ವ್ ನಾಗೇಂದ್ರ ಶಾಸ್ತ್ರಿ, ರೈಸ್ ಗ್ರೆಸ್ ವೆಂಕಟೇಶ್, ವಿದುಷಿ ಶ್ರೀಮತಿ ಸುಮಾ ಕೃಷ್ಣಮೂರ್ತಿ, ವಿದ್ವಾನ್ ಎನ್. ರಾಜ್‌ಮಲ್, ವಿದ್ವಾನ್ ಗಾನಕಲಾ ಎಸ್.ಎಲ್. ಸ್ವಾಮಿ, ವಿದುಷಿ ಡಾ. ಲಕ್ಷ್ಮೀ ರೇಖಾ ಅರುಣ್ ಇವರನ್ನು ಸನ್ಮಾನಿಸಿ ಗೌರವಿಸಲಾಯಿತು.

ವರ್ತಮಾನದ ಜೀವಂತಿಕೆ ಸಮಾಜಕ್ಕೆ ಅತಿ ಮುಖ್ಯ: ಖಂಡೆ

● **ವಿಕ್ರಮ ವಾಹಿನಿ | ಬೆಂಗಳೂರು**

ಯಾವುದೇ ಸಮಾಜಕ್ಕೆ ಐತಿಹಾಸಿಕ ಶ್ರೀಮಂತಿಕೆ ಇದ್ದರಷ್ಟೇ ಸಾಲದು ಅದಕ್ಕೆ ವರ್ತಮಾನದ ಜೀವಂತಿಕೆಯೂ ಅಷ್ಟೇ ಮುಖ್ಯ ಎಂದು ಗ್ರಾಮೀಣಾಭಿವೃದ್ಧಿ ಮತ್ತು ಪಂಚಾಯತ್ ರಾಜ್ ಸಚಿವ ಹಾಗೂ ವೀರಶೈವ ಲಿಂಗಾಯತ ಮಹಾಸಭಾದ ರಾಷ್ಟ್ರೀಯ ಅಧ್ಯಕ್ಷ ಈಶ್ವರ ಬಿ ವಿಂಡ್ರೆ ಪ್ರತಿಪಾದಿಸಿದ್ದಾರೆ.

ಬೆಂಗಳೂರಿನ ವೀರಶೈವ ಲಿಂಗಾಯತ ಮಹಾಸಭಾದಲ್ಲಿಂದು ನಡೆದ ಮಹಿಳಾ ಘಟಕದ ಕಾರ್ಯಕ್ರಮದಲ್ಲಿ ಮಾತನಾಡಿದ ಅವರು, ನಮ್ಮ ಪೂರ್ವಿಕರು ಶ್ರೇಷ್ಠರಾಗಿದ್ದರು, ಹೀಗಾಗಿ ನಾವೂ ಶ್ರೇಷ್ಠ ಎಂದು ಕೂರದೆ, ಇಂದಿನ ಸ್ಪರ್ಧಾತ್ಮಕ ಯುಗದಲ್ಲಿ ಸ್ವಯಂ ಪರಿಶ್ರಮದಿಂದ ನಾವು ಮೇಲೆ ಬರಬೇಕಾಗಿದೆ ಎಂದು ಕಿವಿಮಾತು ಹೇಳಿದರು.

ಇಂದು ರಾಜ್ಯ ಶೈಕ್ಷಣಿಕವಾಗಿ ಮತ್ತು ಸಾಮಾಜಿಕವಾಗಿ ಬೆಳೆಯುತ್ತಿದೆ ವೀರಶೈವ, ಲಿಂಗಾಯತ ಮಠಮಾನ್ಯಗಳ ಕೊಡುಗೆ ಅಪಾರವಾಗಿದೆ. ಅನಕ್ಷರತೆ ತಾಂಡವಮಾಡುತ್ತಿದ್ದ ಕಾಲದಲ್ಲಿ, ಜಾತಿ, ಧರ್ಮ, ಪಂಥಗಳ ಭೇದವಿಲ್ಲದೆ ಎಲ್ಲರಿಗೂ ಸಮಾನವಾಗಿ ಅನ್ನ, ಆಶ್ರಯ, ಆದ್ದರ ನೀಡಿ ವಿದ್ಯಾಪಂಥವನ್ನಾಗಿ ಮಾಡಿ, ಮೌಢ್ಯತೆಯನ್ನು ದೂರ ಮಾಡಿದ ಕೀರ್ತಿ



ನಮ್ಮ ಮಠಗಳಿಗೆ ಸಲ್ಲುತ್ತದೆ ಎಂದರು.

ಹಾನಗಲ್ಲ ಕುಮಾರೇಶ್ವರರು 122 ವರ್ಷಗಳ ಹಿಂದೆ ಸ್ಥಾಪಿಸಿದ ಮಹಾಸಭಾ, ಎಲ್ಲ ಉಪ ಪಂಗಡಗಳನ್ನೂ ಒಗ್ಗೂಡಿಸಿ, ಸಮಾಜದ ಕ್ಷೇಮಾಭಿವೃದ್ಧಿಗಾಗಿ ಹಗಲಿರುಳು ಶ್ರಮಿಸುತ್ತಿದೆ. ಮಹಿಳಾ ಘಟಕದವರು ಮಹಿಳೆಯರಲ್ಲಿ ಧರ್ಮಜಾಗೃತಿ ಮೂಡಿಸಬೇಕು. ಮಾತೆಯರು ತಮ್ಮ ಮಕ್ಕಳಿಗೆ ವಚನಗಳನ್ನು ಕಲಿಸುವ ಮೂಲಕ ಸಂಸ್ಕಾರವಂಶರನ್ನಾಗಿ ಮಾಡುವಂತೆ ಪ್ರೇರೇಪಿಸಬೇಕು ಎಂದರು.

ಬದುಕಿನ ಬಂಡಿ ಮುಂದೆ ಸಾಗಲು ಪುರುಷರು ಮತ್ತು ಮಹಿಳೆಯರು ಸರಿಸಮಾನವಾಗಿ ಹೋಗಬೇಕಾಗುತ್ತದೆ. ಮಹಿಳೆಯಲ್ಲದೆ ಸೃಷ್ಟಿಯೇ ಇಲ್ಲ. ನಮ್ಮ ಸಮಾಜ ಮೊದಲಿನಿಂದಲೂ ಮಹಿಳೆಗೆ

ಉನ್ನತ ಸ್ಥಾನ ನೀಡಿದೆ. ಸಮಾನತೆ ನೀಡಿದೆ. 12ನೇ ಶತಮಾನದಲ್ಲಿ ವಿಶ್ವಗುರು ಬಸವಣ್ಣನವರು ಮಹಿಳೆಯರಿಗೆ ಅನುಭವ ಮಂಟಪದಲ್ಲಿ ಮುಕ್ತವಾಗಿ ಚರ್ಚಿಸಲು, ತಮ್ಮ ವಿಚಾರ ಮಂಡಿಸಲು ಅವಕಾಶ ನೀಡಿದ್ದರು ಎಂದರು.

ತೊಟ್ಟಿಲು ತೂಗುವ ಕೈ ದೇಶವನ್ನು ಆಳಬಲ್ಲದು ಎಂಬುದನ್ನು ಮಹಿಳೆಯರು ಸಾಬೀತು ಮಾಡಿದ್ದಾರೆ. ವಿಜ್ಞಾನ,ತಂತ್ರಜ್ಞಾನ, ಆಡಳಿತ ಸೇರಿದಂತೆ ಎಲ್ಲ ಕ್ಷೇತ್ರದಲ್ಲೂ ಮುಂದಿದ್ದಾರೆ. ಕೆಳದಿ ಚೆನ್ನಮ್ಮ, ಬೆಳವಡಿ ಮಲ್ಲಮ್ಮ, ಕಿತ್ತೂರು ರಾಣಿ ಚೆನ್ನಮ್ಮ ನಮ್ಮ ಸಮಾಜದ ಮಹಿಳೆಯರಿಗೆ ಆದರ್ಶಪ್ರಾಯರಾಗಿದ್ದಾರೆ ಎಂದರು.

ಕಾರ್ಯಕ್ರಮದಲ್ಲಿ ಮಹಾಸಭಾದ ರಾಜ್ಯ ಘಟಕದ ಅಧ್ಯಕ್ಷ ಶಂಕರ ಬಿದರಿ ಮತ್ತಿತರರು ಪಾಲ್ಗೊಂಡಿದ್ದರು.

ಪರಿಷತ್ ಚುನಾವಣೆ ಬಳಿಕ ಸಂಪುಟ ವಿಸ್ತರಣೆ?

● **ವಿಕ್ರಮ ವಾಹಿನಿ | ಬೆಂಗಳೂರು**

ವಿಧಾನ ಪರಿಷತ್‌ನ ನಾಲ್ಕು ಸ್ಥಾನಗಳಿಗೆ ನಡೆಯಲಿರುವ ಚುನಾವಣೆ ಬಳಿಕ ರಾಜ್ಯ ಸಚಿವ ಸಂಪುಟ ವಿಸ್ತರಣೆಗೆ ಕಾಂಗ್ರೆಸ್ ಪರಿಷ್ಕರಣೆ ನೀಡುವ ಸಾಧ್ಯತೆ ಇದೆ ಎನ್ನಲಾಗಿದ್ದು, ತೆರವಾಗಿರುವ ಎರಡು ಸ್ಥಾನಗಳಿಗೆ ಸಂಸಾರಿ ಶಾಸಕ ಅನ್ನಪೂರ್ಣ ತುಕಾರಾಂ ಹಾಗೂ ಬಾಡಗಿ ಶಾಸಕ ಬಸವರಾಜ ಶಿವಣ್ಣನವರ್ ಅವರ ಹೆಸರುಗಳು ಮುಂಚೂಣಿಯಲ್ಲಿ ಕೇಳಿಬರುತ್ತಿವೆ.

ಮುಖ್ಯಮಂತ್ರಿ ಡಿ.ಕೆ. ಶಿವಕುಮಾರ್ ಅವರು ದೆಹಲಿಯಲ್ಲಿ ಕಾಂಗ್ರೆಸ್ ಹೈಕಮಾಂಡ್ ನಾಯಕರೊಂದಿಗೆ ಸಂಪುಟ ವಿಸ್ತರಣೆ ಕುರಿತು ಚರ್ಚೆ ನಡೆಸಿದ್ದಾರೆ ಎನ್ನಲಾಗಿದೆ. ಬಿ. ನಾಗೇಂದ್ರ ಅವರ ರಾಜೀನಾಮೆಯಿಂದ ತೆರವಾಗಿರುವ ಸ್ಥಾನವನ್ನು ಪರಿಶಿಷ್ಟ ಪಂಗಡಕ್ಕೆ ನೀಡುವ ಸಾಧ್ಯತೆ ಇದ್ದು, ಮತ್ತೊಂದು ಸ್ಥಾನಕ್ಕೆ ಮಹಿಳಾ ಹಾಗೂ ಸಾಮಾಜಿಕ ಪ್ರಾತಿನಿಧ್ಯ ಸೇರಿದಂತೆ ಹಲವು ಅಂಶಗಳನ್ನು ಪರಿಗಣಿಸಲಾಗುತ್ತಿದೆ ಎಂದು ಮೂಲಗಳು ತಿಳಿಸಿವೆ.

ಪರಿಶಿಷ್ಟ ಪಂಗಡದ ಕೋಟಾದಡಿ ಸಂಸಾರಿ ಶಾಸಕ ಅನ್ನಪೂರ್ಣ ತುಕಾರಾಂ ಅವರ ಹೆಸರು ಪ್ರಮುಖವಾಗಿ ಚರ್ಚೆಯಲ್ಲಿದೆ. ಮಹಿಳಾ ಪ್ರಾತಿನಿಧ್ಯವೂ ಇಲ್ಲದಿರುವ ಹಿನ್ನೆಲೆಯಲ್ಲಿ ಅವರ ಸೇರ್ಪಡೆಯ ಬಗ್ಗೆ ಪಕ್ಷದ ವಲಯದಲ್ಲಿ ಚರ್ಚೆ ನಡೆದಿದೆ. ಮತ್ತೊಂದು ಸ್ಥಾನಕ್ಕೆ ಮಾಜಿ ಮುಖ್ಯಮಂತ್ರಿ ಸಿದ್ದರಾಮಯ್ಯ ಅವರ ಬೆಂಬಲ ಹೊಂದಿರುವ ಬಾಡಗಿ ಶಾಸಕ ಬಸವರಾಜ ಶಿವಣ್ಣನವರ್ ಹಾಗೂ ವಿಜಯನಗರ ಶಾಸಕ ಎಂ. ಕೃಷ್ಣಪ್ಪ ಅವರ ಹೆಸರುಗಳೂ ಪ್ರಸ್ತಾಪದಲ್ಲಿವೆ.

ಈ ನಡುವೆ ಸಚಿವ ಸ್ಥಾನದ ಆಕಾಂಕ್ಷಿಗಳಾಗಿ ಹಲವು ಶಾಸಕರು ಪ್ರಯತ್ನ ನಡೆಸುತ್ತಿದ್ದಾರೆ. ಮಾಜಿ ಸಚಿವ ಎಂ. ಕೃಷ್ಣಪ್ಪ ಅವರು ತಮ್ಮ ಅಥವಾ ಪುತ್ರ, ಶಾಸಕ ಪ್ರಿಯಕೃಷ್ಣ ಅವರಿಗೆ ಸಚಿವ ಸ್ಥಾನ ನೀಡಬೇಕೆಂದು ಒತ್ತಾಯಿಸಿದ್ದಾರೆ ಎನ್ನಲಾಗಿದೆ. ಮಹಿಳಾ ಕೋಟಾದಡಿ ಲಕ್ಷ್ಮೀ ಹೆಬ್ಬಾಳೆರ್ ಸೇರಿದಂತೆ ಇತರರ ಹೆಸರುಗಳೂ ಚರ್ಚೆಯಲ್ಲಿದೆ.

ಪ್ರಸ್ತುತ ಸಚಿವ ಸಂಪುಟದ ಗರಿಷ್ಠ ಮಿತಿ ಭರ್ತಿಯಾಗಿರುವ ಹಿನ್ನೆಲೆಯಲ್ಲಿ ತೆರವಾಗಿರುವ ಸ್ಥಾನಗಳಲ್ಲೇ ನೇಮಕಾತಿ ನಡೆಯಬೇಕಿದೆ. ಹೀಗಾಗಿ ಪರಿಷತ್ ಚುನಾವಣೆ ಬಳಿಕ ಹೈಕಮಾಂಡ್ ಕೈಗೊಳ್ಳುವ ನಿರ್ಧಾರದತ್ತ ಕಾಂಗ್ರೆಸ್ ವಲಯದಲ್ಲಿ ಗಮನ ನೆಟ್ಟಿದೆ.

ಪರಿಷತ್ ಚುನಾವಣೆ ಫಲಿತಾಂಶ ಹಾಗೂ ಪಕ್ಷದೊಳಗಿನ ಸಾಮಾಜಿಕ ಮತ್ತು ಪ್ರಾದೇಶಿಕ ಸಮತೋಲನವನ್ನು ಗಮನದಲ್ಲಿಟ್ಟುಕೊಂಡು ಸಚಿವ ಸ್ಥಾನ ಕಂಚೆಕೆ ಕುರಿತು ಅಂತಿಮ ಅನಿರ್ಮಾಣ ಕೈಗೊಳ್ಳುವ ಸಾಧ್ಯತೆ ಇದೆ.

“ಗೃಹಲಕ್ಷಿ ಹಣ ಸಾಲಕ್ಕೆ ಕಡಿತ ಬೇಡ”

ಬ್ಯಾಂಕ್‌ಗಳಿಗೆ ಸೂಚನೆ ನೀಡುವಂತೆ ಮುಖ್ಯ ಕಾರ್ಯದರ್ಶಿಗೆ ಸಿಎಂ ಆದೇಶ

● **ವಿಕ್ರಮ ವಾಹಿನಿ | ಬೆಂಗಳೂರು**

ಗೃಹಲಕ್ಷಿ ಯೋಜನೆಯಡಿ ಮಹಿಳೆಯರ ಖಾತೆಗೆ ಜಮೆಯಾಗುವ ಮಾಸಿಕ ರೂ 2,000 ಹಣವನ್ನು ಸಾಲದ ಕಂತು ಅಥವಾ ಬಡ್ತಿಗೆ ಕಡಿತ ಮಾಡಿಕೊಳ್ಳದಂತೆ ಬ್ಯಾಂಕುಗಳು ಹಾಗೂ ಹಣಕಾಸು ಸಂಸ್ಥೆಗಳಿಗೆ ಸ್ಪಷ್ಟ ಸೂಚನೆ ನೀಡುವಂತೆ ಮುಖ್ಯಮಂತ್ರಿ ಸಿದ್ದರಾಮಯ್ಯ ಅವರು ಮುಖ್ಯ ಕಾರ್ಯದರ್ಶಿ ಡಾ. ಶಾಲಿನಿ ರಜನೀತ್ ಅವರಿಗೆ ನಿರ್ದೇಶನ ನೀಡಿದ್ದಾರೆ.

ಗ್ಯಾರಂಟಿ ಅನುಷ್ಠಾನ ಪ್ರಾಧಿಕಾರದ ರಾಜ್ಯ ಉಪಾಧ್ಯಕ್ಷ ಹಾಗೂ ವಿಧಾನ ಪರಿಷತ್ ಸದಸ್ಯ ದಿನೇಶ್ ಗುಳಿಗಡೆ ಸಲ್ಲಿಸಿದ್ದ ಮನವಿಗೆ ಸ್ಪಂದಿಸಿದ ಮುಖ್ಯಮಂತ್ರಿ, ಬ್ಯಾಂಕ್ ಆಡಳಿತ ಮಂಡಳಿಗಳಿಗೆ ಪತ್ರ ಬರೆದು ಗೃಹಲಕ್ಷಿ ಫಲಾನುಭವಿಗಳ ಖಾತೆಯಿಂದ ಈ ಹಣವನ್ನು ಸಾಲದ ಬಾಕಿಗೆ ಕಡಿತ ಮಾಡದಂತೆ ಕಟ್ಟುನಿಟ್ಟಿನ ಸೂಚನೆ



ನೀಡುವಂತೆ ಆದೇಶಿಸಿದ್ದಾರೆ. ರಾಜ್ಯದಲ್ಲಿ 1.24 ಕೋಟಿಗೂ

ಹೆಚ್ಚು ಕುಟುಂಬಗಳ ಯಜಮಾನಿಯರ ಖಾತೆಗೆ ಪ್ರತಿ ತಿಂಗಳು ಜಮೆಯಾಗುವ ರೂ 2,000 ಮೊತ್ತವು ಕುಟುಂಬದ ದೈನಂದಿನ ಅಗತ್ಯ, ಮಕ್ಕಳ ಶಿಕ್ಷಣ ಹಾಗೂ ಮಹಿಳೆಯರ ಸ್ವಾವಲಂಬನೆಗೆ ನೆರವಾಗುತ್ತಿದೆ. ಆದರೆ, ಹಣ ಜಮೆಯಾದ ತಕ್ಷಣ ಹಳೆಯ ಸಾಲ ಅಥವಾ ಬಡ್ಡಿಯ ಬಾಕಿಗೆ ಕಡಿತ ಮಾಡಲಾಗುತ್ತಿದೆ ಎಂಬ ದೂರುಗಳು ಕೇಳಿಬಂದಿವೆ ಎಂದು ದಿನೇಶ್ ಗುಳಿಗಡೆ ಮನವಿಯಲ್ಲಿ ತಿಳಿಸಿದ್ದಾರೆ.

ಜಿಲ್ಲಾ ಮಟ್ಟದ ಬ್ಯಾಂಕರ್‌ಗಳ ಪರಿಶೀಲನಾ ಸಮಿತಿ ಸಭೆಗಳಲ್ಲಿಯೂ ಗೃಹಲಕ್ಷಿ ಹಣವನ್ನು ಸಾಲದ ಕಂತು ಅಥವಾ ಬಡ್ತಿಗೆ ಮುಟ್ಟುಗೋಲು ಹಾಕಿಕೊಳ್ಳಬಾರದು ಎಂಬ ಕುರಿತು ಚರ್ಚೆಯಾಗಿದ್ದು, ರಾಜ್ಯ ಮಟ್ಟದ ಬ್ಯಾಂಕರ್ಸ್ ಸಮಿತಿ ಮೂಲಕ ಸ್ಪಷ್ಟ ಸುತ್ತೋಲೆ ಹೊರಡಿಸುವಂತೆ ಮನವಿಯಲ್ಲಿ ಕೋರಲಾಗಿದೆ.

ಮೈಕ್ರೋ ಫೈನಾನ್ಸ್‌ಗೆ ಎಚ್ಚರಿಕೆ: ಫಲಾನುಭವಿಗಳ ಖಾತೆಗೆ ಹಣ ಜಮೆಯಾದ ಕೂಡಲೇ ಬಲವಂತವಾಗಿ ವಸೂಲಿ ಮಾಡುವ ಅಥವಾ ಬೆದರಿಕೆ ಹಾಕುವ ಮೈಕ್ರೋ ಫೈನಾನ್ಸ್ ಸಂಸ್ಥೆಗಳು ಹಾಗೂ ಏಜೆಂಟರ ವಿರುದ್ಧ ಕಠಿಣ ಕ್ರಮ ಕೈಗೊಳ್ಳಬೇಕು ಎಂದು ಒತ್ತಾಯಿಸಲಾಗಿದೆ. ಮಹಿಳೆಯರ ಸ್ಪಷ್ಟ ಒಪ್ಪಿಗೆಯಿಲ್ಲದೆ ಈಗಾಗಲೇ ಕಡಿತ ಮಾಡಿರುವ ಹಣವನ್ನು ಮರುಜಮೆ ಮಾಡಿಸುವುದು, ಜಿಲ್ಲಾಡಳಿತ ಹಾಗೂ ಪೊಲೀಸ್ ಅಧಿಕಾರಿಗಳ ಮೂಲಕ ಇಂತಹ ಪ್ರಕರಣಗಳ ಮೇಲೆ ನಿಗಾ ವಹಿಸುವಂತೆಯೂ ಮನವಿಯಲ್ಲಿ ಆಗ್ರಹಿಸಲಾಗಿದೆ.

ಗ್ಯಾರಂಟಿ ಯೋಜನೆಗಳ ಪ್ರಗತಿ ಪರಿಶೀಲನಾ ಸಭೆಗಳಲ್ಲಿ ಗೃಹಲಕ್ಷಿ ಹಣದ ಅಕ್ರಮ ಕಡಿತದ ದೂರುಗಳನ್ನು ಕಡ್ಡಾಯವಾಗಿ ಪರಿಶೀಲಿಸಿ, ಸೂಕ್ತ ಕ್ರಮ ಕೈಗೊಳ್ಳುವಂತೆ ಮನವಿ ಮಾಡಲಾಗಿದೆ.